

# (2ይ) ሰንበት ዘዳግማይ ትንሣኤ

ሚያዝያ 7/2010 ዓ.ም. (4/15/2018)

The disciples rejoiced when they saw the Lord.



“ክርስቶስ ትንሥኦ እሙታን በዐብይ ኃይል ውስልጣን አሰሮ ለሰይጣን አግዳዞ ለአዳም ሰላም እምይእዜስ ኮነ ፍስሃ ወሰላም”

**መዝሙር:** ይትፌሣሕ ሰማይ ወትትሐሰይ ምድር. . ።

“ሰማይ ይተሐንስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሐንስ ፥ ሎሚ አብ ሰማያት ዓቢ ተሐንስ ኮይኑ አሎ፥ ምድሪ ብደም ክርስቶስ ተሐጺባ ዓባይ ፋሲካ ትገብር አላ፥ ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ፥ አብኡ ነቲ ማዕጾ ሓጺን ሰበሮ፥ አብ ሃልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።

**ንባባት:** 1ቆሮ 15:20-41፥ 1ዮሐ 5:1-6፥ ግ.ሐ. 4:32-35፥ ዮሐ 20:19-31።

**ስብከት:** ወተንሥኦ እግዚአብሔር ከመ ዘንቃሕ እምንዋም ወከመ ኃይል ውሳዳገ ወይን፥ ወቀተለ ጸሮ በድኅሬሁ፥። “ሸው እግዚአብሔር ከምቲ ኻብ ድቃሱ ዝትንሥእ ሰብ ተንሥኦ፥ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65~66

ሎሚ ዳግማይ ትንሣኤ ነብዕል አሎና። አብዚ ፍሉይ ሰንበት ቤተ ክርስቲያን ንትንሣኤ ክርስቶስ እናመስከረት እንከላ ሓንስ ትንሣኤ ነዚ ሒዝናዮ ዘሎና እዋን ፍሉይ ትርጉምን መቐረትን ይህበ ትብለና። ብፍሉይ ንነፍሲ ወከፍና ብእምነት ነቲ ሰናይ ዜና ትንሣኤ አብ ኩሉ ክነበጽሕ እሞ ኩሉ ፍጡር ጸጋ ትንሣኤ ከስተማቕር ክንሕግዝ ከምዘሎና ትላበወና። ንኹሎም ነቶም ትንሣኤ ክርስቶስ ዝቋወሙ ከምቶም ናይ እዋን ኢየሱስ ዝነበሩ መማህራን ሕግን ፈሪሳውያንን ናይ ዘመና ቶማሳት ተጠራጠርቲ ንኹሎም ብትብዓት ንትንሣኤ ክርስቶስ ክንሰብኽ ትደልየና።

ሓዋርያት ድሕሪ ሞት ኢየሱስ ፍርሃት ሒዝዎም ዕጫ መምህርም ከይሕዞም ፈሪሆም አብ ሓደ ገዛ ትዓጽዮም ብሓባር ይጽሉ ነሮም። ኢየሱስ ካብ ሞት ከምዝተንሥኦ ካብ ብዙሕ ምንጭታት ሰሚዖም፥ አብ መቐብር ጥርሑ ከም ዝጸንሐንን ብአካል ከምዝረአይኦ እውን ነገረናኦም። ጴጥሮስን ዮሐንስን ጥርሑ ዝጸንሐ መቐብር ርእዮም። አብ መወዳእታ ንሓውርያት እውን ተራእይዎም። እዚ ኹሉ ርእዮምን ሰሚዖምን ከለዉ ተተባቢዖም ደገ ወጺኦም ክሰብኩ አይከአሉን። አብ ዕጹው ገዛ ተሓቢኦም ንዝመጽኦም ነገር ይጽበዩ ነሮም። እንደገና ኢየሱስ መጺኡ “ሰላም ምሳኻትኩም ይኹን” እናበለ መጺእዎም።

“ሰላም” ናይ መጀመርያ ቃል ካብ አፍ ዝተንሥኦ ኢየሱስ ንሓዋርያት ዝወጸት እያ። “ሰላም ምሳኻትኩም ይኹን” (ዮሐ 20:19)። ድሕሪዚ ኃጢአት ክፈትሑን ክሓድጉን ስልጣን ሂብዎም። ኢየሱስ ሳዕብን ኃጢአትን ዘምጽኦ ጉዳእትን ስለ ዝፈልጥ እዩ ነዚ ስልጣን ንሓዋርያቱ ዝሃቦም። ኃጢአት ሰላምን ሓንስን ካብ ሰብ የጥፍእ። ኩላትና አብ ሕይወትና ከም እንፈልጦ ሰላም ዘይብሉ ሰብ ኩሉ ክፍኣት ክገብር ድሕር አይብልን እዩ። ምስ አምላኽ ርክብ ዘይብሉ ሰብ አብ ኃጢአት ዝነበር አብ ልዕሊ ካልኦት ህውከት ጽልኢ ፍልልይ ከምኡ ክሓሚ ከካፍእ ናይ ካልኦት ውድቀት ከናዲ እዩ ዝነበር። ካልኦት ጽቡቕ እንተ ገበሩ ከመይ ገሩ ከም ዘካፍእ እዩ ዝጽዕር። ኃጢአት

ንሰብ ሕልንኡ የዕውሮ ነቲ ዝገብሮ ጉድኣትን በደልን ስለ ዘይርኢ ብኸፍኦቱ ዝተዓወተ ይመስሎ ሽዑ ዘዝገደደ ክፍኣት ክገብር ይነብር እዚ ብዙሕ ጊዜ ኣብ ናይ ፖሎቲካ ሰባት ይርኣ። ኣብኣም ፍቕሪ ዝበሃል ስለ ዘየለ ክምሕሩ ኣይክእሉን ትማሊ ዓርኮም ብጸዮም ዝነበረ ክቐትልዎ ክኣስርዎ ከጥፍእዎ ሓንቲ ኣይስምዖምን እኳ ድኣ እንተ ኣጥፍእዎ እዮም ዝሕጎሱ። መንግስቱ ኃይለማርያም ናይ ኢትዮጵያ መራሒ ዝነበረ ሓደ እዋን “ምሳሕ ዝሓሰቡና ቍርሲ ገርናዮም” እናበለ ነቶም ብጸቱ ኣብ ኹሉ ዝነበሩ ምስ ኣጥፍኦም ዝበሎ ቃል ይጥቀስ። እዚ ኣብ ዙሓት ዝርኣ መንፈስ ኣምላኽን ሰላምን ዝሰኣነ ሰብ ዝብሎ እዩ። ኃጢአት ናይ ሰብ ሰላምን ሓጎስን ስለ ዘጥፍእ ካብኡ ክንርሕቕ ኢሉ ኢየሱስ ሰላምይ እህበኩም ኣሎኹ ይብለና።

ሓደ ካብቲ ዘሰኣኦኦኦ ብዛዕባ ውድቀት ብድራማ መልክዕ ዝተጻሕፈ ብዊልያም ሸክስፐር ናይ ዓጲ እንግሊዝ ውሩይ ስነጥበባዊ ከምዚ እናበለ ይገልጽ። ማክበዝ ካብ ዓወት ውግእ ክምለስ እንክለ ሰለስተ ጠንቋሎ ጎፍ ኢለንኦ። እታ ቀዳመይቲ ጎፍ ዝበለቶ ጠንቋሊት ከምዚ እናበለት ሰላምትኣ ኣቕሪባ “Thane of Glamis”፣ እታ ካልኣይቲ ጠንቋሊት ከኣ “Thane of Cawdor” እታ ሳልሳይቲ ጠንቋሊት “King hereafter”። እዞን ሰለስተ ጠንቋልቲ ምስ ተሰወራ ሓደ ልኡኹ ምስ ሰናይ ብስራት መጺኡ ንሱ ጎይታ ኣብ ግላሚስን ካውድርን ከም ዝተሸመ ነጊርዎ። ማክበጽ ገዝኡ ምስ ተመልሰ ነዚ ፍሉይ ነገር ዝተጓነፎ ንብዓልቲ ቤቱ ነጊርዎ ንሳ ድለታቱን ስምዒቱን ርእያ ነቲ ንጉሥ ቦቲ እዋን ዝነበረ “Muncan” ዝብሃል ኣብ ገዝኣም ጋሻ ኮይኑ ምስ መጻ ክቀትሎ ነጊራቶ። ማክበጽ ነቲ ተቢዕ ካራ ኣብ ልቢ ሙንካን ከእትዎ እንከሎ ከምዚ ዝብል ድምጺ ሰሚዑ “ማክበጽ ካብ ሕጂ ንድሓር ድቃስ የብልካን”። ማክበጽ ንድቃስ እውን ቀቲልዎ። ካብታ ሰዓት እቲኣ ንድሓር ማክበጽ ኣብ ሕይወቱ ክድቅስ ኣይከኣለን፣ ሕይወቱ ህውከት ዝመልኦ ዘይቅሱን ኮይኑ፣ ሰላም እንተ ረኽብኩ ኢሉ ኣብ ዝፈተኖ ቅትለት ኣብ ርእሲ ቅትለት እናፈጸመ ይነብር ነሩ።

ማክበጽ ነቲ ንግሥ ምስ ቀተለ ሰላም ኣብ ሕይወቱ ኣጥፊኡ። ኢየሱስ ኃጢአት ሰላም ካብ ልቢ ሰባት ከም ዘጥፍእ ይፈልጥ ነሩ እዩ። በዚ እዩ ንሓዋርያቱ ሰላም ምስ ተመነየሎም ንኃጢአት ከጥፍኡሉ ዝኸእሉ ስልጣን ዝሃዖም። ንዝበርትዑ ጸላኢ ክነጥፍእ ዝበርትዑ መሳርያ የድልየና። ኢየሱስ ነዚ ብርቱዕ መጋበሪ ንቤተ ክርስትያኑ ንሓዋርያቱ ክኣስሩን ክፈትሑን ስልጣን ክህዖም እንከሎ ነቲ ኣብ ምስጢረ ንሱኣ እንቅብሎ እዩ ዘስምዕ። ከምዚ ኸኣ ኢልዎም “ኃጢአቶም ንዝኃደግክምሎም ኪጎደገሎም ንዘይጎደግክምሎም ግና ኣይክጎደገሎምን እዩ” በሎም (ዮሐ 20: 23)።

ኢየሱስ ንኹሉ ናይ ደቂ ሰብ ዘይምእዛዝ፣ ቅጥሒ ዘይብሉ ጎርፋን ሃብትን ንኣይ ይጥዓመኒ፣ ጽልኢ ኣብ ልቢ ሰባት ዝዓቢ ካብ ኣምላኽ ከም ንፍለ ከምዝገብረና ይፈልጥ እዩ። እዚ ካብ ኣምላኽ ምፍላይና ሰላምና የዕኑ የጥፍእ። ኢሳያስ ንእስራኤላውያን ከጠንቅቆም እንከሎ “ንኣኻትኩምን ንኣምላኽኩምን ኣብ መንጎኹም ኮይኑ ዚፈልየኩምሲ ኣበሳኹም እዩ፣ ከይሰምዓኩም ከኣ ኣብ ቅድመኹም ኮይኑ ገጽ እግዚኣብሔር ዚኃብኣልኩም ዘሎ ኃጢአትኩም እዩ” (ኢሳ 59:2)። እዚ ካብ ኣምላኽ ምፍላይ ክጽወር ክትዕገሶ ዘይክኣል እዩ። ዳዊት እቲ ሕሩይ ንጉሥ እስራኤል ንትእዛዝ እግዚኣብሔር ምስ ጠዓሰ ተመኪርሎ እዩ ከምዚ እናበለ ኸኣ ለሚኑ “ጎይታይ ስንኻ ምሕረትካ ኣይትኸልኣኒ ፍቕርኻን ሓቅኻን ኣዘውቲረን ይሓልዋኒ” (መዝ 40:11)። እግዚኣብሔር ንኣዳምን ሄዋንን “ካብዛ ፍረ እታ ጽቡቕን ክፉእን እተፍልጥ ኣም ኣይትብልዑ” (ዘፍ 2:17) ኢሉ ኣዚዝዎም፣ ንሶም ግን ንትእዛዝ ኣፍረሱ ሽዑ ካብ ኣምላክ ተፈልዩን ክሕብኡ ፈተኑን። እዚ ካብ ኣምላኽ ምፍላይ ኹሉ መከራ ኣምጺእሎም፣ ልዕሊ ኹሉ ሰላምም ኣጥፊኦም። ካብዚ ንድሓር ኩልና በብግዚኡ ሰላምና ነጥፍእ እዎ ህዉኽን ሰላም ዝጎደሎ ሕይወት ነሕልፍ።

ኃጢአት ውሽጣዊ ሰላም ከምዘጥፍእ እናፈልጠ እንከሎ ኢየሱስ ንአመንቱ ንጸላእቶም ከፍቅሩ ይእዘም። ከምኡ ንክፉእ ጽቡቅ ክምልሱ ይነግሮም (ማቴ 5:44)። ነዚ ትምህርቱ ባዕሉ ኣብ ዕጸመስቀል ምስ ተሰቕለ ብግብሪ ኣርእይዎ ምእንቲ እቶም ዝቀተልዎ ዝሰቐልዎ ንሰማያዊ ኣብኡ ለሚኑ “ዝገብርዎ ኣይፈልጡን እዮም እሞ ይቕረ በለሎም ኢሉ ጸልዩ” (ሉቃ 23:24)።

እቲ ብሰንኪ ኃጢአት ተፈጢሩ ዝነበረ ፍልልይ ብኢየሱስ ክርስቶስ ተዓርዩ። “ንሱ ነቲ ኣብ መንጎ ዝነበረ ናይ ጽልኢ ከልካሊ መንደቕ ብሥግኡ ብምፍራስ ነቶም ክልተ ሓደ ዝገበረ ሰላምና እዩ” (ኤፌ 2:14)። ኢየሱስ ነቲ ንሱ ዝገበሮ ክገብሩ ንሓዋርያቱ ክኣስሩን ክፈትሑን ስልጣን ሃቦም። ቅ. ጳውሎስ ናብ ሰብ ሮማ ክጽሕፍ እንከሎ ነዚ ሓሳብ የጽድቕ “እግዚአብሔር ሰላም ክንገብር ይጽውዓና”። ኣምላኽ ትእዛዛቱ ክንሕሉ ይደልየና ምስ ሓሎና ኸአ ሰላሙ ይህበና። ኣብ መጽሓፍ ምሳሌ ከምዚ ይብል “ንእግዚአብሔር ኣሓጉሶ ንሱ ኸአ ንጸላእትኻ ምሳኻ ብሰላም ከም ዚነብሩ ኸገብሮም እዩ” (ምሳ 16:7)።

ሰላምን ሓጎስን ኣብ መንጎ ማሕበር ክርስትያን ክርአ ሓድነት ክህሉ ኣለዎ። እዚ እዩ ኣብ መልእኽቲ ግ.ሓ. ንሎሚ ዝተነበት እንርእዩ። ሓዋርያት ንቀዳሞት ክርስትያን ሓድነት ክርከብ ስለስተ ነገራት ክገብሩ ነጊሮሞም፡

- ኩሉ ጊዜ ብሓባር ይከቡ ነሮም። ቀዳሞት ክርስትያን ኣብ ትሕቲ መሪሕነት ሓዋርያት ኩሉ ጊዜ ይእከቡ ነሮም። ሎሚ ንሕና ሰንበት ሰንበት ኣብ ቤተ ክርስትያን ክንእከብ ይግብኣና። እዚ እንገብሮ ኣኸባ ብሓደ ክንከውን ንኹሉ ዝፈላልየና ሓዲግና ኣብ ሓደ ልብን መንፈስን ክንኣቱ ሓይልን ብርታዐን ይህበና።
- ንትምህርቲ ሓዋርያት ይሰምዑ ነሮም። ንሕና እውን ቃል ኣምላኽ ክንሰምዕ ኣሎናና ክነስተንትኖ እውን ይግብኣና። ቃል ኣምላኽ ነቲ ኣነ ዝብል ድኹም መንፈስና ክንስዕር ሓይልን ክእለትን ይህበና።
- ምስ መርሕነት ሓዋርያት ይሰምሩ ነሮም፡ ቀዳሞት ክርስትያን ኣብ ትሕቲ መሪሕነት ሓዋርያት ኮይኖም ብሓባር ምስ ሰርሑ ብዙሕ ዘደንቕ ነገራት ይገብሩ ነሮም። ሕሙማት ኣብ ጽርግያታት ኣብ ዓራውቶምን ኣብ መንጻፎምን ገሮም የውጽእዎም ነሮም ጽላል ጴጥሮስ ምስ ሓለፎም ክኣ ይሓውዩ ነሮም። ኣብ ትሕቲ መርሕነት ቤተክርስትያን ክንእዘዝ ክንሰምዕ ከሎና ኸዑ ሰላምን ዕብየትን ይርከብ።

ሎሚ ዝተንሥኤ ኢየሱስ ኣብ ማእከልና ቆይሙ “ሰላም ምሳካትኩም ይኹን” ይብለና ኣሎ። ነዚ መልእኽቲ ኣብ ግብሪ ነውዕሎ እሞ ኣብ ኣሕዋትናን ኣሓትናን ነመሓላልፎ። ምስ ሓውናን ሓፍትናን ንዘየሰማምዓና ክንሓልፎ እሞ ክንቅይር እንተ ፈተና፣ ንሓደ በደል ዝፈጸመ ዘይ ቅኑዕ ሰብ ዝበደለና እንተ መሓርና፣ ርሕራሔን ሕያውነትን ንማንም ሰብ እንተ ኣርአና፣ ንሕርቃን ሓውናን ሓፍትናን እንተ ኣዝሓልና፣ ንዝተበተነ ሕውነት ወይ ዝምድና ክንዕርዮ እንተ ፈተና፣ ብሰንክና ኣብ ሕማቕ ንዝወድቁ ደው እንተ ኣበልና ነቲ መልእኽቲ “ሰላም ምሳካትኩም ይኹን ዝብል ነብጽሕን ንፍጽሞን ኣሎና። እቲ ንሕና እነንጸባርቕ ሰላም ብድርብን ዕጽፍን ኣባና ክምለስ እዩ። ገበርቲ ሰላም ሰላም ክረኽቡ እዮም።

ሰላም ክርስቶስ ኣብ ልብና ሓዲሩ ሰበኽቲ ሰላምን ፈጸምቱን ይግበረን።

ብሩኽ ብዓለ ዳግማይ ትንሣኤ።

ኣባ ንጉሠ ፍሥሓ